

بحث و نظر

مولانا شبلي کی سیرۃ النعمان

اور اس پر معارضات

ڈاکٹر محمود حسن اللہ آبادی

مولانا شبلي نعماني دنياۓ علم و ادب کے آفتاب تھے۔ ان کی ذات سے تحقیق و تقدیم کے بہت سے گوشے روشن ہوئے۔ ان کے علمی نجح پر کام کرنے والوں کی ایک وسیع جماعت وجود میں آگئی اور اسے آگے بڑھایا۔ ابھی تک یہ سلسلہ جاری ہے۔ اس کے ساتھ ان کی تحقیقات پر تقدیمیں بھی ہوتی رہی ہیں۔ ڈاکٹر محمود حسن صاحب نے، مولانا شبلي کی سیرۃ النعمان پر جو تقدیمیں ہوئیں، ذیل کے مقالہ میں ان کا ذکر کیا ہے۔ اس میں حدیث، فقہ، روایت، درایت، اجتہاد، تقلید، ظن اور یقین جیسے بہت سے مسائل زیر بحث آئے ہیں۔ ان مسائل پر ایک سے زیادہ نقطہ نظر پہلے سے چلے آ رہے ہیں۔ اس مضمون کو بھی ایک نقطہ نظر کی حیثیت ہی سے دیکھنا چاہیے۔ اس سلسلے میں ایک اہم سوال یہ بھی ہے کہ مولانا شبلي نعماني، مولانا ابوالاعلیٰ مودودی یا کسی بھی صاحب علم کا نقطہ نظر جانے کے لیے اس کی کسی ایک تحریر کو سامنے رکھنا کافی ہے یا اس کے پورے علمی اور فکری رو یہ کوپیش نظر رکھنا ضروری ہے؟ بہر حال ان مسائل پر سنجیدہ گفتگو ہو سکتی ہے۔ اس کے لیے تحقیقات اسلامی کے صفحات حاضر ہیں۔ (جال الدین)

سمش العلماء علامہ شبلي نعماني (م ۱۹۱۲ء) کی شخصیت نابغہ روزگار کی حیثیت رکھتی تھی۔ آپ بہ یک وقت عالم، ادیب، شاعر، مؤرخ، محقق اور ماہر علم کلام تھے۔ تاریخ اور تذکرہ نویسی کے ذریعہ آپ نے مسلمانوں کی عظمت رفتہ کی بازیافت کی کوشش کی، لیکن جس خصوصیت نے آپ کو میدان تاریخ و ادب کا میر کارواں قرار دیا وہ اردو زبان میں آپ کا مغربی معیار تحقیق تھا جس میں ہربات مصنف اور کتاب کے ساتھ بقید صفحات وغیرہ رقم

کی جاتی تھی۔ آپ کے اسفار بھی تحقیقی نوعیت کے ہوتے تھے جن کا مقصد علمی خزانوں تک رسائی اور ان سے فیض کا حصول تھا۔

علامہ شبیٰؒ کے علمی مقالات نیز ادبی اور علمی تصنیفات کا منبع تاریخی ہوا کرتا تھا۔

نامور ان اسلام میں آپ کی پہلی تصنیف 'المامون' اور آخری سیرۃ النبیؐ ہے۔

عجمیؑ کی مدح کی عباسیوں کی دستال لکھی مجھے چندے مقیم آستان غیر ہونا تھا
مگر اب لکھ رہا ہوں سیرت پیغمبر خاتم خدا کا شکر ہے یوں خاتمہ بالغیر ہونا تھا
اسلام کی علمی فتوحات کو اجاگر کرنے کے لیے علامہ شبیٰؒ نعمانیؒ نے ہر موضوع پر
خامہ فرمائی کی ہے۔ 'المامون' کے بعد آپ نے 'الفاروق'، لکھنے کا آغاز کیا، لیکن بعض
تعویقات کی وجہ سے اس وقت ناکمل چھوڑ کر بقول خود فقہ کی طرف توجہ کی اور ۱۵ اردی سبیر
۱۸۹۳ء کو سیرۃ العمان، یا سوانح و مناقب امام ابوحنیفہ دنیا کے سامنے پیش کر دی۔

'سیرۃ العمان' اپنے موضوع پر ایک مکمل کتاب ہے۔ اس کتاب میں علامہ شبیٰؒ
نے حدیث و اصول حدیث اور فقہ و اصول فقہ دونوں سے بحث کی ہے۔ بقول خود اس
تصنیف میں ان کا انداز بیان مؤرخانہ، محدثانہ اور مجتہدانہ رہا ہے۔ چونکہ علوم اسلامیہ میں
اصحاب الحدیث اور اصحاب الرائے شروع سے ایک دوسرے کے مقابل رہے ہیں، اس
لیے سیرۃ العمان کے مباحث نے ایک بار پھر مقابلہ آرائی کا ماحول پیدا کر دیا۔ امام ابوحنیفہؓ
کے فضائل و مناقب سے کسی کو انکار نہیں تھا، لیکن مدح و منقبت میں مبالغہ آرائی اور حدیث
وفقہ کے تقابل اور محدثین و فقهاء کو حکیم اور عطار سے تشبیہ دینا ایسا فعل تھا جس کی بہر حال
قصویب نہیں کی جاسکتی تھی۔ ائمہ حدیث اور فقہاء مجتہدان دنوں کا شمار اساطین دین
میں ہوتا ہے۔ ان میں سے کسی کی حیثیت کو مجروح کرنا دراصل دین کی بنیاد کو کم زور
کرنا ہے۔

علامہ شبیٰؒ کے بعض فقہی اختلافی رسائل سے پہلے سے فضا گرم تھی۔ یہ زمانہ
مناظروں کی گرم بازاری کا تھا۔ سیرۃ العمان کے شائع ہوتے ہی علمائے اہل حدیث میں
ایک ہیجان پیدا ہو گیا اور اس کے جواب میں کئی کتابیں منصہ شہود پر جلوہ گر ہوئیں۔ ان میں

سے ایک کتاب 'حسن البیان فیما فی سیرۃ العمان' ہے جو مولانا عبد العزیز محمدی رحیم آبادی (م ۱۳۳۸ھ مطابق ۱۹۲۰ء) کی تصنیف ہے، جس میں 'سیرۃ العمان' کے ایک ایک قابل ملاحظہ جملہ بلکہ فقرہ کا جواب دیا گیا ہے۔ کتاب زبردست علمی قدرو قیمت کی حامل ہے۔ اس کا ثبوت یہ ہے کہ اس کے اعتراضات کی روشنی میں 'سیرۃ العمان' کے بعد کے اڈیشنوں میں کچھ اصلاحی ترمیمات کی گئی ہیں۔ مزید یہ کہ علامہ شبی نے اس کے بعد اپنی تحقیقات کا رخ موڑ دیا اور مکمل طور سے غیر نزاعی تحقیق کا کام کرتے رہے۔ 'حسن البیان' کی زبان موجودہ زمانہ کے لسانی ذوق کی تکمیل نہیں کرتی، نیز اس کے مباحث اتنے ادق ہیں کہ اس سے صرف علماء ہی فائدہ اٹھاسکتے ہیں۔

دوسری کتاب جو اس سلسلہ میں شائع ہوئی وہ 'الارشاد الی سبیل الرشاد فی امر التقیید والا جتہاد' ہے جو مولانا حکیم حافظ ابو یحیٰ محمد شاہ بھہاں پوری (م ۱۳۳۸ھ مطابق ۱۹۲۰ء) کی تصنیف ہے۔ اس کتاب میں نفس تقیید کا علمی محسبہ کیا گیا ہے۔ چونکہ ہندوستان میں فقہ حنفی کا شیوع ہے، اس لیے اس میں احناف کے بعض مسائل فہمیہ پر احادیث کی روشنی میں تقدیم کی گئی ہے۔ ضمناً 'سیرۃ العمان' کے مباحث حدیثیہ و فہمیہ پر نقد کیا گیا۔ یہ کتاب تقیید کے موضوع پر ایک سنجیدہ اور علمی اضافہ ہے، جس میں مقلدین اور غیر مقلدین دونوں کے لیے قابل فکر مواد ہے۔ خاص طور سے اس کے خواہی کتاب کی افادیت میں مزید اضافہ کرتے ہیں۔ مرحوم چونکہ خاندانی غیر مقلد تھے اس لیے تقیید شخصی کے وجوب کو انہوں نے عقلی اور نقلی دونوں طرح سے چیلنج کیا ہے۔ تحقیقی معیار نکارش کے لحاظ سے اسے مسلمانوں کے ہر طبقہ کے علماء کو پڑھنے کا مشورہ دیا جاسکتا ہے۔

اس ذیل میں تیسرا اہم ترین کتاب جو شائع ہوئی ہے وہ حضرت مولانا عبدالسلام مبارکپوری^ر (۱۲۸۹ھ تا ۱۳۲۲ھ) کی 'سیرۃ البخاری' ہے۔ 'سیرۃ العمان' اردو زبان میں اکابرین امت کی سیرت کے عنوان پر ایک اہم اور ضروری اضافہ ہے، لیکن اس کے فضائل میں مزیداً گر کوئی اور بات نہ کہی جاسکتی ہو تو بھی اس کے نامہ اعمال کی تحسین کے لیے یہ بات کافی ہے کہ اس کی وجہ سے اردو زبان میں امام الحمد شیعین ابو عبد اللہ محمد بن اسماعیل

بخاری[ؓ] (م ۲۵۶ھ) کی حیات اور کارناموں کا مفصل تذکرہ 'سیرۃ البخاری' کے نام سے سامنے آیا۔ 'سیرۃ العمان'، میں علامہ شبیلی نے اپنے اصول تحقیق سے کام لیتے ہوئے پوری کتاب کو حوالوں سے مزین کیا ہے۔ علامہ مبارکپوری[ؓ] نے بھی اپنی نارسانیوں کے باوجود کئی مؤرکتب خانوں اور بالخصوص ذخیرہ خدا بخش سے استفادہ کرتے ہوئے وہی علمی معیار برقرار رکھا ہے جو اس عظیم کتاب سیرت کے شایان شان ہے۔ 'سیرۃ العمان' میں علامہ شبیلی[ؓ] نے علامے حدیث کا جن الفاظ میں ذکر کیا تھا ان سے محدثین اور تتمام علوم حدیثیہ کی تخفیف ہوتی تھی، اس لیے مؤلف 'سیرۃ البخاری' نے علم حدیث کے تعلق سے اصول حدیث اور علامے محدثین کی قرار واقعی خدمات اور خصوصاً امام بخاری، ان کے رواۃ اور شروط پر محققانہ اور مفصل گفتگو فرمائی ہے۔ اس ذیل میں آپ نے فقه الحدیث اور فقہ الرائے پر بحث کرتے ہوئے دونوں کے طرز فقاہت کا موازنہ کیا ہے۔

علامہ شبیلی نعمانی[ؓ] نے 'سیرۃ العمان' میں امام ابوحنیفہ کے قبول روایت اور طریق اجتہاد پر حدیث، اور فقہ کے عنوانوں کے تحت مفصل گفتگو کی ہے۔ علامے حدیث نے اس پر جو معارضے کئے ہیں ان کی تفصیل کے لیے امام صاحب کے انکار عالیہ کا ذکر کر دینا مناسب ہوگا۔ اختصار کے لیے اس سلسلے میں عاجز مقالہ نگار صرف 'حدیث' کے عنوان پر گفتگو کرے گا۔

روایت بالمعنى کی بولیت کے لیے امام ابوحنیفہ[ؓ] نے دو اصول قائم فرمائے ہیں:

(۱) فقہ راوی (۲) درایت۔ فقہ راوی یہ ہے کہ رواۃ حدیث فقیہ ہوں یعنی الفاظ کے اثر اور مطالب کی تعبیر سے وافق ہوں۔ اس اصول کے تحت اگرچہ امام صاحب نے ثقہ غیر فقیہ رواۃ کی احادیث کو بھی قبول کیا ہے، لیکن ان کا درجہ اول الذکر کے مقابلے میں کم ہے۔ اس کا مطلب یہ ہوا کہ ثقہ راویوں میں انہوں نے اپنے اصول درایت کو استعمال کرنے کی ضرورت محسوس نہیں فرمائی۔ فقہ راوی کا مطلب یہ ہے کہ جو شخص مداول الفاظ کو نہیں سمجھتا اس کو روایت باللفاظ ضروری ہے۔ البتہ جو شخص مطالب کا مرمنشاس ہے اس کی نسبت اختلاف ہے۔ کثرت رائے یہ ہے کہ وہ الفاظ کا پابند نہیں، لیکن امام صاحب نے اس اجازت کو صحابہ اور تابعین تک محدود کر دیا ہے۔ ملا علی قاری[ؓ] نے اس سے یہ مطلب نکالا

مولانا شبی کی سیرۃ النعمان اور اس پر معارضات

کہ امام صاحبؒ روایت بالمعنى کو جائز نہیں رکھتے تھے۔ روایت باللفظ کے لیے حدیث ابن مسعودؓ سے دلیل لائی گئی ہے: نَصَرَ اللَّهُ أَمْرَءاً سَمِعَ مَنَشِيَّاً فَبَلَغَهُ كَمَا سَمِعَ فَرَبْ مَبْلَغٌ أَوْعَى مِنْ سَامِعٍ۔

علامہ شبیؒ اصول حدیث میں امام ابوحنیفہؒ کے کردار کا یوں مذکورہ کرتے ہیں:

(۱) امام ابوحنیفہؒ نے درایت کے اصول قائم کیے اور حدیث کی تحقیق و تقدیم میں ان کو برداشت کیا۔

(۲) اصول روایت میں علماء کا بڑا کام ہے، لیکن افسوس ہے کہ اصول درایت کے ساتھ چندراں اعتناء نہیں کیا گیا۔

(۳) یہ شرف صرف امام ابوحنیفہؒ کو حاصل ہے کہ جب اس فن کا نام و نشان بھی نہیں تھا اس وقت ان کی نگاہ ان باریک نکتوں تک پہنچی۔

(۴) روایت کی صحت اور عدم صحبت کا مدار ہمیشہ روایوں کے اعتبار پر نہیں ہوتا..... یہ بھی دیکھا جائے گا کہ وہ اصول درایت کے مطابق ہیں یا نہیں۔

علامہ نعماںؒ نے درایت کی مندرجہ ذیل تعریف فرمائی ہے:

”درایت کا مطلب یہ ہے کہ جب کوئی واقعہ بیان کیا جائے تو اس پر غور کیا جائے کہ وہ طبیعتِ انسانی کے اقتضاء، زمانہ کی خصوصیتوں اور منسوب الیہ کے حالات اور دیگر قرآنِ عقلی کے ساتھ کیا نسبت رکھتا ہے۔ اگر اس معیار پر پورا نہیں اترتا تو اس کی صحت بھی مشتبہ ہوگی۔“

علامہ شبیؒ کے نزدیک امام ابوحنیفہؒ نے درایت کے اصول یوں مرتب فرمائے ہیں:

(۱) ”جو حدیث عقل کے قطعی خلاف ہو وہ اعتبار کے قابل نہیں،“ امام صاحبؒ نے جب یہ قاعدہ فردا یا اور روایات میں برتا تو اس کی سخت مخالفت ہوئی۔

(۲) عمومی واقعات کی احادیث اگر آحاد ہوں تو روایت مشتبہ ہوگی۔

(۳) علامہ عبدالکریم شہرستانیؒ نے امام صاحبؒ کے بارے میں لکھا ہے کہ وہ

قیاس جلی کو اخبار آحاد پر ترجیح دیتے ہیں۔ لیکن علامہ شبی کو اس بارے میں امام صاحب کا واضح قول نہیں مل سکا۔ ان کے خیال میں اس قول کا انتساب امام صاحب کی طرف استنباطی ہے۔^۴

(۲) احناف کی اصول فقہ کی کتابوں میں لکھا ہوا ہے کہ: ”وہ حدیث جس کے روایہ فقیہ نہ ہوں اور وہ ہر طرح قیاس کے مخالف ہو قابل جحت نہیں“، لیکن علامہ شبی کے نزدیک یہ حفیوں کا اصول نہیں ہے، بلکہ عیسیٰ بن ابیان اور ان کے پیروں کی رائے ہے۔ ابو الحسن کرخی وغیرہ صریحاً اس کے مخالف ہیں۔ چنانچہ ”بعض مصراء“ کی حدیث کو امام صاحب نے قیاس کی بنا پر نہیں کیا، بلکہ اس کے لئے کادعویٰ کیا ہے۔

(۵) امام صاحب حدیث صحیح کے مقابلہ میں قیاس کا مطلق اعتبار نہیں کرتے تھے، البتہ اثبات حدیث میں امام صاحب کی شرائط ہیں۔^۵

(۶) امام ابوحنیفہ نے قیاس فقہی کو حدیث پر ہرگز مقدم نہیں رکھا۔ امام صاحب راویوں کے فہم و درایت پر کلام کرتے تھے، کیونکہ احکام شرعیہ مصالح پر مبنی ہیں۔ شاہ ولی اللہ^{رحمۃ اللہ علیہ} ”جیہۃ اللہ البالغ“ میں اسی پر گفتگو ہے۔ لیکن لوگوں نے اس فعل کو لفظ ”قیاس“ سے شہرت دی۔

(۷) یکساں پایہ کی دو متعارض احادیث میں امام صاحب موافق عقل کو تسلیم کرتے تھے۔ امام صاحب کی زبان میں یہ علت خفیہ ہے۔^۶

محمد شین بھی معمل احادیث سے استدلال کو تسلیم نہیں کرتے۔ حالانکہ معمل کے لیے کوئی دلیل نہیں ہے۔ یہ صرف ذوقی ہے جس کے لیے امام بخاری^{رحمۃ اللہ علیہ} کے استاد علی بن مديّ^{رحمۃ اللہ علیہ} نے ابہام کا دعویٰ کیا ہے۔ حالانکہ ایسی احادیث میں بعض مدرج، بعض باطل، بعض منکرا اور بعض صحیح بتائی جاتی ہیں۔

علامہ شبی^{رحمۃ اللہ علیہ} کے بقول ” بلاشبہ فن روایت کی ممارست سے ایک ملکہ یا ذوق پیدا ہو جاتا ہے جس سے خود تمیز ہو جاتی ہے کہ یہ قول رسول اللہ^{صلی اللہ علیہ وسلم} کا ہو سکتا ہے یا نہیں۔ اسی طرح شریعت کے احکام و مسائل اور ان کے اسرار و مصالح کے تنقیح اور استقراء سے

مولانا شبی کی سیرۃ النعمان اور اس پر معارضات

ایسا ذوق بیدا ہو جاتا ہے جس سے تمیز ہو سکتی ہے کہ رسول اللہ ﷺ نے یہ حکم دیا ہو گا یا نہیں۔

لیکن ان اسرار و مصالح کا تنقیح محدث کا فرض نہیں ہے، وہ مجتہد کے ساتھ مخصوص ہے۔^{۱۲}

علامہ شبی کے نزدیک اثبات احکام میں مراتب احادیث کے تقاویت سے چند اس اثر نہیں پڑتا۔ صحیح، حسن، ضعیف، مشہور، عزیز، غریب وغیرہ، ان میں سے صرف ضعیف احادیث کا اعتبار نہیں کیا گیا۔ بقیہ سب محدثین کے نزدیک یکساں جھٹ ہیں۔ انہیں اس سے زیادہ تدقیق کی ضرورت نہیں تھی، اس لیے کہ فقہاء کا موضوع نہیں تھا۔

(۸) امام ابوحنیفہؓ فقہ کے بانی ہیں، اس لیے ان کے نزدیک احادیث کے فقط

تین درجے ہیں:

۱۔ متواتر ۲۔ مشہور ۳۔ آحاد

متواتر سے فرضیت اور رکنیت ثابت ہو سکتی ہے۔ مشہور سے تقید مطلق اور زیادہ علی الکتب (یعنی اطلاق مقید۔ مقالہ نگار) ہو سکتا ہے۔ چونکہ آحاد فتنی ہونے کی بنا پر قرآن کے احکام منصوصہ پر اثر انداز نہیں ہو سکتے اس لیے اخبار آحاد سے زیادۃ علی القرآن پر بحثیں ہیں۔ (یہ مسئلہ مختلف ہے۔ مقالہ نگار)^{۱۳}

(۹) اخبار آحاد فتنی ہیں۔ محققین اور اکثر ائمہ کا یہی مذهب ہے۔ لیکن ایک فرقہ اس کے خلاف ہے جس کے سرخیل حافظ ابن الصلاح ہیں۔

علامہ شبیؒ کے نزدیک ابن الصلاح کا قول اگرچہ ظاہر بینوں میں اور بالخصوص آج کل زیادہ روایج پا گیا، لیکن کچھ شبہ نہیں کہ وہ بالکل غلط اور بے دلیل خیال ہے۔ خود ائمہ حدیث اس کے خلاف ہیں۔^{۱۴}

علامہ شبیؒ کے نزدیک تحقیق و تقید کے لیے محدثین نے جو اصول مقرر کیے ہیں اور جن پر احادیث کی صحت کا مدار ہے، سب عقلی اور اجتہادی ہیں۔^{۱۵}

حدیث اور اصول حدیث کے عنوان سے مولانا شبی نے جو کچھ تحریر فرمایا ہے یہ اس کا خلاصہ ہے۔ اس پر ایک نظر ڈالنے سے جو چند باتیں سامنے آتی ہیں وہ درج ذیل ہیں:

(۱) احادیث متواترہ واجب القبول ہیں۔

(۲) اخبار آحاد فتنی ہیں، اس لیے اس طن کا رفع ضروری ہے۔

(۳) طن سے ہٹ کر بھی خبر کو درایت کے معیار پر پرکھا جائے گا۔ علامہ شبلیؒ نے درایت کی بھی اپنی تعریف فرمائی ہے اور اس کی شرائط مقرر کی ہیں۔

(۴) درایت کے علاوہ یہ بھی دیکھا جائے گا کہ راوی فقیہ ہے یا نہیں۔ اگر راوی فقیہ نہیں ہے تو بعض معارضات کی موجودگی میں حدیث پر قیاس کوتر تجھ دی جائے گی۔

علامہ شبلیؒ کا طرز استدلال علمائے دیوبند کے حلقة میں باستثنائے چند (جیسے مولانا انور شاہ شمیریؒ، مولانا بدر عالم میر تھیؒ، مولانا عبد الرؤوف داناپوریؒ) بہت پسند کیا گیا، کیونکہ اس سے حدیث پر فقہ کی برتری ثابت ہوتی تھی۔ مولانا سید ابوالاعلیٰ مودودیؒ کا مضمون 'مسلم اعتدال' (مشمولہ تفہیمات۔ حصہ اول) سے بھی فی الجملہ اس کی تائید ہوتی ہے۔ انہوں نے بھی حدیث کو ظنی اور محدثین کو اخباری کہا اور فقهاء کی تعریف فرمائی ہے۔ اس طرز استدلال نے ایک طبقہ کو خواہ کتنا ہی خوش کیا ہو، لیکن اس سے منکرین حدیث کے طائفہ کی کافی حوصلہ افرادی ہوئی اور انہوں نے احادیث کی ظنیت اور نقد حدیث میں محدثین کی کم زوری کو بنیاد بنا کر پورے ذخیرہ حدیث کا انکار کر دیا۔

مذکورہ چار نکات میں سے اول الذکر غیر زراعی اور سب ہی کے نزدیک واجب اسلامیم ہے، جب کہ باقی تین نکات اہل علم کے درمیان ہمیشہ معرض گفتگو رہے ہیں۔ لیکن ان نکات سے گانہ پر علامہ شبلیؒ نے جس انداز سے گفتگو فرمائی ہے اس نے ان کے انداز فکر کو تمام علمائے سابقین کے مقابلہ میں منفرد کر دیا ہے۔ پھر علمائے اہل حدیث اس سے کیوں نہ اختلاف کرتے، جب کہ ان کے نزدیک بشرط صحت اخبار آحاد سے عقاقد کا اثبات بھی ہوتا ہے۔^{۱۷۱}

صاحب 'حسن البیان' نے 'سیرۃ العجمان' کے جواب میں فن حدیث سے متعلق چند اہم مباحث پر جو گفتگو فرمائی ہے وہ اس طرح ہے:

فقہ الحدیث اور فقہ الرائے کا فرق۔ امام ابوحنیفہ کے قلیل الحدیث ہونے کی بحث (جو علامہ شبی کو بھی تسلیم ہے)۔ محدثین کا طریق تفہم و استنباط۔ امام بخاری کا ملکہ فقاہت واجتہاد۔ ذکر صحیحین۔ اصول درایت اور اس کے معنی کی بحث۔ اصول فقہ کے بانی امام شافعی تھے نہ کہ امام ابوحنیفہ۔ حدیث پر تقدیم قیاس کی مشاہیں۔ خبر واحد سے زیادۃ علی الکتاب کی بحث۔ صحیحین کی احادیث کی قطعیت۔ فقہائے حنفیہ کا بے سند روایتیں بیان کرنا۔ صحیحین میں ایک حدیث کی متعدد اسناد کی بحث۔ حدیث وفقہ کے موازنہ میں علامہ شبی کی غلطی۔ حدیث وفقہ میں فرق۔ امام صاحب کی مقبول معتبر روایتیں۔ فن رجال پر علامہ شبی کے اعتراض کا جواب۔ جرح و تعلیل میں اختلاف کی کیفیت۔ حدیث مشہور و متوادر کے ذکر کرنے میں مولانا شبی نعمانی کی غلطی۔ فاطمہ بنت قیس کی روایت پر بحث۔ کچھ اختلافی مسائل۔

چونکہ اس مقالہ میں علامہ شبی کے صرف نظریاتِ حدیث پر گفتگو مطلوب ہے اس لیے صاحب 'حسن البیان' کی تمام فقہی تعمیقات سے صرف نظر کرتے ہوئے صرف چند اہم مباحث کا ذکر کیا جاتا ہے:

خروج النساء فی العیدین۔ نفاذ طلاق۔ تعيین جزیہ۔ قراءت فاتحہ خلف الامام۔ اور بنیزید تمر سے وضو وغیرہ۔

جیسا کہ عرض کیا گیا۔ الارشاد الی سیمیل الرشاد، حضرت مولانا ابویحیٰ محمد خاں شاہ چہانپوری کی تصنیف ہے جس میں نفس تقلید، اس کے وجوہ، اس کے شیوع اور تاریخ پر ناقدانہ گفتگو کی گئی ہے۔ مقالہ کے عنوان کے ذیل میں اس کتاب کے مباحث کا تجزیہ دوراز کار ہوگا۔ لیکن مصنف نے حواشی میں علامہ شبی کی کتاب 'سیرۃ النعمان' کے بعض اہم مباحث پر بڑی قابل قدر گفتگو فرمائی ہے۔ اپنے علمی مشمولات کے باعث اہل علم کو اس کتاب کے بالاستیعاب مطالعہ کا مشورہ دیا جا سکتا ہے۔ امید ہے موافق اور مخالف سبھی انشاء اللہ اس سے مستفید ہوں گے۔

'سیرۃ البخاری'، اگرچہ 'سیرۃ النعمان' کے جواب میں لکھی گئی ہے، لیکن چونکہ یہ خود

سیرت کی ایک کتاب ہے، اس لیے اس میں 'سیرۃ العمان' کے مباحث کا جواب نہیں ہے۔
البته حصہ دوم میں فقط چند عنوانات پر سرسری گفتگو کی گئی ہے جیسے:

مند خوارزمی کی نسبت امام ابوحنیفہ کی طرف غلط ہے۔ تاریخ صغیر میں امام ابوحنیفہ کا تذکرہ۔ 'سیرۃ العمان' میں امام بخاری اور دیگر مؤلفین صحاب کے اہل کوفہ سے حدیث روایت نہ کرنے کی دونوں وجہیں غلط ہیں۔ اس کی اصل اور واقعی وجہ۔ اہل الكوفة لیس علیٰ حدیثهم نور۔ "عقولاً بجمال غير معتبر كتاب ہے (حاشیہ میں)۔
 واضح رہے کہ علامہ شبیل نعمانی نے 'سیرۃ العمان' میں جس انداز سے محدثین اور اصول حدیث پر گفتگو فرمائی ہے وہ دیوبندی مکتب فکر کے بعض دیگر تربجہ انوں کے نزدیک بھی پسندیدہ نہیں تھی۔ چنانچہ مولانا عبد الرؤف دانا پوریؒ نے 'اصح السیر' میں اور مولانا بدرا عالم میرٹھیؒ نے 'ترجمان السنۃ' میں ان افکار و خیالات کی تصحیح کی کوشش فرمائی ہے۔

فجز اہم اللہ احسنالجزاء۔

علامہ شبیلؒ نے حدیث اور فقد دونوں موضوعات پر خامہ فرسائی کی ہے۔ مقالہ نگار نے طوالت کے اندر یہ سے صرف حدیث اور اصول حدیث کا عنوان اپنے لیے منتخب کیا ہے۔ علامہ شبیلؒ کی گفتگو کی تنجیص اور پیش کی جا چکی ہے۔ اگر اسے مختصر کیا جائے تو ملحوظات شبیلؒ کو تین نکات میں حدود کیا جاسکتا ہے:

(۱) احادیث کی ظنیت (۲) درایت (۳) فقرہ راوی

'سیرۃ العمان' پر علامہ شبیلؒ کے تین معاصرین کی آراء کا ذکر ہو چکا ہے۔ خوش قسمتی سے 'حسن البیان' کے طبع چارام (۱۹۸۲ھ مطابق ۱۹۰۳ء) میں شیخ الحدیث مولانا حافظ محمد امیعل سلفی صاحب گوجرانوالہ کا ایک مبسوط اور فاضلانہ مقدمہ شامل کیا گیا ہے جس میں انہوں نے درایت اور فقرہ راوی کے مسائل کا تاریخی و تحقیقی جائزہ لیا ہے۔ یہ مقدمہ علامہ شبیلؒ اور مولانا عبد العزیز رحیم آبادیؒ دونوں کے دلائل کی تنجیص اور ان پر محکمہ ہے۔ شیخ الحدیث ماہنامہ رجیق (لاہور) کے مدیر ہے ہیں جس سے مولانا عامر عثمانیؒ جیسے ناقد عالم نے طالب علمانہ استفادہ کا اعتراف کیا ہے۔ مولانا امیعل سلفی کی زبان انشاء اور ادب کا

مولانا شبی کی سیرۃ النعمان اور اس پر معارضات

بہترین نمونہ ہے۔ آپ کے طرز تحریر میں خاک ساری اور نیازمندی بھی جھلکتی ہے۔ اس لیے اس مقدمہ کا تذکرہ دوچی سے خالی نہ ہوگا۔

علامہ شبیؒ کے افکار و خیالات کا اثر علمائے دیوبند ہی نہیں، بلکہ دیگر اصحاب علم پر بھی پڑا ہے جن میں مولانا سید ابوالاعلیٰ مودودیؒ کا نام سرفہرست ہے۔ انہوں نے اپنے مقالہ مسلک اعتدال، (مشمولہ تہیمات۔ حصہ اول) میں درایت اور ظنیت کی بحث چھیڑی ہے۔ مولانا سلفیؒ کے پانچ مقالات جیت حدیث کے موضوع پر شائع ہو چکے ہیں۔ ان میں سے ایک میں مولانا مودودیؒ کے خیالات سے بھی تعریض کیا گیا ہے۔ ان کے عنوانات یہ ہیں:

(۱) حدیث کی تشرییعی اہمیت (۲) جماعت اسلامی کا نظریہ حدیث (۳) سنت قرآن کے آئینے میں (۴) جیت حدیث آں حضرت ﷺ کی سیرت کی روشنی میں (۵) مسئلہ درایت و فقراء کا تاریخی و تحقیقی جائزہ (یہی مقالہ 'حسن البیان' کا مقدمہ ہے)۔
مولانا سلفی مرحوم نے پہلے اور دوسرے مقالہ میں حدیث کی ظنیت اور آخری مقالہ میں درایت اور فقراء کی گفتگو فرمائی ہے۔ اس لیے مقالہ نگار مذکورہ سہ نکات پر معاصرین شملی کی تینوں تصنیفات سے صرف نظر کرتے ہوئے صرف مولانا سلفیؒ کی تحریروں کی روشنی میں علامہ شبیؒ کے افکار کا جائزہ لے گا۔

مولانا سلفیؒ فرماتے ہیں کہ سب سے پہلے یہ جان لینا ضروری ہے کہ علمائے حدیث علم حدیث کو ایک متحرک علم سمجھنے کے باوجود ہر پہلو سے بحث و نظر کے بعد محسوس کرتے ہیں کہ ضرورت کے مطابق فن کی تکمیل ہو چکی ہے۔ اس کا معاملہ صرف دخواہ و معانی و بیان کا سا ہے کہ یہ قریب قریب کافی حد تک مکمل ہیں ۱۵۔ ان کے نزدیک اصول حدیث میں اضافہ یا ان پر تقيید شرعاً منوع نہیں ہے، لیکن ان کا خیال ہے کہ حدیث کی چھان پھٹک اور اس کے قواعد اس حد تک پہنچ چکے ہیں کہ مزید بحث بے ضرورت ہے۔ ۶۔

آپ نے لفظ 'ظن' کی علمی تحقیق فرمائی ہے اور بتایا ہے کہ اردو زبان میں اس کا استعمال عموماً 'مشکوک'، 'موہوم' اور 'مظنون'، وغیرہ کے متراوف ہوتا ہے۔ لیکن عربی

زبان میں یہ لفظ بلا قرینہ اس معنی میں استعمال نہیں ہوا۔ مولانا مرحوم نے لغات میں مفردات امام راغب، لسان العرب، تہذیب الصحاح، اقرب الموارد، قاموس اور المنجد کے حوالے دیے ہیں اور مفصل ریاضتی کے شارح ابن یعیش سے استدلال کیا ہے۔ خلاصہ اس کا یہ ہے کہ لفظ ”ظن، یقین، اور شک“ دونوں معنوں میں استعمال ہوتا ہے۔ لیکن یہ یقین استدلالی ہوتا ہے، عیانی نہیں ہوتا۔ قرآن مجید میں دونوں کی بہت سی مثالیں ہیں۔ مولا نے ظن بمعنی ”یقین“ کے لیے قرآن سے سات اور بمعنی ”شک“ کے لیے تین مثالیں پیش کی ہیں جو درج ذیل ہیں:

(۱) الَّذِينَ يَظُنُونَ أَنَّهُمْ مُلَا قُوَا رَبِّهِمْ وَأَنَّهُمْ إِلَيْهِ رَاجِعُونَ (البقرہ۔

(۲۶) ”جن کو یقین ہے کہ بے شک وہ اپنے رب سے ملاقات کرنے والے اور یقیناً وہ اسی کی طرف لوٹ کر جانے والے ہیں۔“

(۲) أَلَا يَظُنُنَ أُولَئِكَ أَنَّهُمْ مَعْوُثُونَ لِيَوْمٍ عَظِيمٍ (لمطوفین۔ ۵)

”کیا انہیں اپنے مرنے کے بعد جی اٹھنے کا یقین نہیں اس عظیم دن کے لیے۔“

(۳) وَظَنَّ اللَّهُ الْفَرَاقُ (لقہم۔ ۲۸) ”اور یقین ہو گیا کہ بے شک اب جدا ہی ہے۔“

(۴) وَظَنُوا أَنَّهُمْ مَا نَعْتَهُمْ حُصُونُهُمْ (الحضر۔ ۲) ”انہیں یقین تھا کہ ان

کے قلعے انہیں اللہ کے عذاب سے بچا لیں گے۔“

(۵) إِنَّا نَاظَنَّا أَنْ لَنْ نُعْجِزَ اللَّهُ فِي الْأَرْضِ (الجن۔ ۱۲) ”ہم کو یقین تھا کہ

ہم اللہ تعالیٰ کو زمین میں ہرگز عاجز نہیں کر سکتے۔“

(۶) وَأَنَّهُمْ ظَنُوا كَمَا ظَنَنْتُمْ أَنْ لَنْ يَعْثِثَ اللَّهُ أَحَدًا (الجن۔ ۷) ”اور

(انسانوں) نے بھی تم جنوں کی طرح یقین کر لیا تھا کہ اللہ کسی کو نہ بھیجے گا (یا کسی کو دوبارہ زندہ نہ کرے گا۔“

(۷) بَلْ ظَنَنْتُمْ أَنْ لَنْ يَنْقِلِبَ الرَّسُولُ وَالْمُؤْمِنُونَ إِلَى أَهْلِيْهِمْ أَبَدًا

(الفتح۔ ۱۲) ”نہیں بلکہ تمہیں یہ یقین تھا کہ پیغمبر اور مسلمانوں کا اپنے گھروں کی طرف لوٹ آنا قطعاً ناممکن ہے۔“

مولانا شبیلی کی سیرۃ النعمان اور اس پر معارضات

قرآن کریم میں جہاں ظن کو حق کے مقابل ذکر کیا گیا ہے وہاں اس کے معنی شک اور وہم کے ہیں، جیسے:

(۱) إِنَّ الظُّنَّ لَا يُغْنِي مِنَ الْحَقِّ شَيْئًا (النجم۔ ۲۸) ”بے شک وہم (وگمان) حق کے مقابلہ میں کام نہیں دیتا۔“

(۲) إِنْ يَتَبَعُونَ إِلَّا الظُّنُّ وَمَا تَهْوَى إِلَّا نُفُسُ (النجم۔ ۲۳) ”یہ لوگ انکل کے اور اپنی نفسانی خواہشوں کے پچھے پڑے ہوئے ہیں۔“

(۳) إِنَّ نَظُنَّ الْأَظْنَاءَ وَمَانَ حُنْ بِمُسْتَقِيقَيْنَ (الجاثیہ۔ ۳۲) ”ہمیں کچھ یوں ہی ساختیاں ہو جاتا ہے، لیکن ہمیں یقین نہیں،“ ۶

مقالہ نگار کا اضافہ:

جمائی شاعر کہتا ہے۔

فقلت لهم ظنوا بالفی مد حج سراتهم فی الفارسی المسرد

”میں نے (اپنے قبیلہ والوں کو) خبردار کیا کہ تم یقین کرو کہ

(شمنوں کا) دوہزار آہن پوش لشکر جس کا مردار فارسی میں ملبوس ہے

(صحیح ہی صحیح تمہارے اوپر ٹوٹ پڑنے والا ہے)۔“

اس کے بعد آپ نے شریعت اسلامیہ میں ظن کی اہمیت پر مفصل گفتگو فرمائی ہے اور اس کی مثالیں بھی دی ہیں۔ انہیں مقالہ نگار اپنے الفاظ میں اور قدرے اضافہ کے ساتھ پیش کرتا ہے۔

(۱) استقراء و استخراج اور ادلة منطقية (logical analogies) ظنی ہیں، بلکہ دنیا کے کتنے ہی علوم کا انحصار اس ظن پر ہے۔

(۲) کسی مستقیم شے کو پانی میں ڈال دیجئے وہ سطح آب سے یونچے زاویہ کی شکل میں (Dekhani دے گی۔ یقین کہاں رہ گیا؟)

(۳) حضرت ابراہیم علیہ السلام نے ستاروں، چاند اور سورج کے ڈوبنے سے ان کے خدا نہ ہونے پر دلیل قائم کی۔ یہ خالص ظن تھا۔

(۲) بجou اور قاضی کے فیصلے ظن کی بنابر صادر ہوتے ہیں۔ آنحضرت ﷺ نے فرمایا: ”تم میں سے بعض اپنا عنده یہ بڑی فصاحت اور بلا غلت سے بیان کرتے ہیں۔ میں ان کے حق میں فیصلہ کر دیتا ہوں۔ لیکن واقعۃ وہ فیصلہ درست نہیں ہوتا۔ اس لیے کہ میرا فیصلہ حرام کو حلال نہیں کر سکتا“، حضورؐ خود جب اپنے فیصلہ کے بارے میں یہ ارشاد فرمائیں تو قطعیت کہاں سے آئے گی؟

(۵) پورا قانون شہادت (Law of Evidence) ظن پر مبنی ہے۔ اس قانون کی تمام دفعات شک کو یقین میں بدلنے کی کوشش سے عبارت ہیں۔

(۶) دنیا امید پر قائم ہے۔ آدمی تجارت بھی ظنی نفع کی بنیاد پر کرتا ہے۔ تحصیل علم مستقبل کے ظنی فوائد کے حصول کے لیے ہے۔ نسب بھی ظن ہی سے ثابت ہوتا ہے۔

(۷) اگر حاجی کسی جانور کا شکار کر گزرے تو اس کے عوض اسی طرح کا جانور فردیہ میں دینے کا حکم دیا گیا ہے۔ يَحْكُمُ بِهِ ذَوَا عَدْلٍ مِنْكُمْ هَذِيَا بَالِغُ الْكَعْبَةُ (المائدہ۔ ۹۵)۔ ”تو اس پر فدیہ واجب ہو گا جو کہ مساوی ہو گا اس جانور کے جس کو اس نے قتل کیا ہے جس کا فیصلہ تم میں سے دو معتبر شخص کر دیں۔“ یہ حکم بھی ظنی ہے کہ آیا جانور شکار کے مثل ہے یا نہیں؟

(۸) فَابْعَثُوا حَكَمًا مِنْ أَهْلِهِ وَحَكَمًا مِنْ أَهْلِهَا。 إِنْ يُرِيدَا إِصْلَاحًا بُوْفِقِ اللَّهُ بَيْنَهُمَا (النساء۔ ۳۵) ”ایک منصف مرد والوں میں سے اور ایک عورت والوں میں سے مقرر کرو۔ اگر یہ دونوں صلح کرانا چاہیں گے تو اللہ دونوں میں ملاپ کرادے گا“۔ اس شرط میں تحریکیم کی ظنیت ظاہر ہے۔ ۱۸

(۹) علم غیب اور تقدیر پر ایمان بر بنائے ظن ہے۔ مَا لِكَ يَوْمُ الدِّينِ (الفاتحہ۔ ۳) میں دین بمعنی قیامت۔ اس کا مالک اللہ ہے۔ کیا یہ عینی شہادت ہے؟ لیکن قیامت کا عقیدہ دین کی بنیاد ہے۔

(۱۰) قرآن کے قطعی التثبت ہونے کی بنیاد بھی احادیث ہیں۔ پھر قرآن بھی ظنی ہوا۔

اس کے بعد حافظ ابن رجب حنبی کا قول نقل کرتے ہیں :والشارع لم يكلف العباد بما فى نفس الامر بل بما ظهر وبدء وان كان مخالفًا لنفس الامر القواعد يعني شارع نے اپنے بندوں کو یہ تکلیف نہیں دی کہ وہ نفس الامر کی تلاش کریں بلکہ اس کی جو کچھ بظاہر موجود ہو گوہ نفس الامر اور واقع کے خلاف ہو۔

اور گفتگو کو قرآن کی اس آیت پر ختم کرتے ہیں لَا يُكَلِّفُ اللَّهُ نَفْسًا إِلَّا وُسْعَهَا (ابقرہ ۲۸۶، ۲۹) ”اللَّهُ نَعَمَ انسان کو اس کی وسعت اور توفیق کے مطابق تکلیف دی ہے۔“
درایت اور فقر راوی کے عنوان سے مولانا سلفی کا جو مقالہ ہے وہ احسن البيان میں ابطور مقدمہ کے موجود ہے۔ لیکن اس مقالہ میں حوالے اس کتاب کے بجائے ”جیت حدیث“ سے لیے جائیں گے۔

مولانا نے فقہ کی لغوی اور اصطلاحی حیثیت پر گفتگو کرتے ہوئے ”فقہ الاجتہاد“ اور ”فقہ التقلید“ کا فرق واضح کیا ہے۔ آپ نے شیخ الاسلام علامہ ابن تیمیہ، علامہ ابن قیم اور شاہ ولی اللہ کے علاوہ ترکی عالم شیخ حسین آفندری الجسری کی آراء سے استدلال کرتے ہوئے ”فقہ الاجتہاد“ کی عمر چوتھی صدی کے آخر تک بتائی ہے۔ اس کے بعد ”فقہ التقلید“ کی ابتداء ہوتی ہے جس کے بارے میں صاحب ”مسلم الشبوت“ کی رائے نقل کی ہے : ”فقہ فروع شرعیہ حقیقیہ کا نام ہے۔ پس مقلد کو فقیہ نہیں کہا جائے گا، کیونکہ اسے حقیقت تک رسائی کی ہمت ہی نہیں، نہ اسے اجازت ہے کہ ادله تفصیلیہ میں فقہ و درایت کی روشنی میں غور کرے۔“^{۲۰}

اصحاب الحدیث اور ارباب فقہ کے فہم و فراست کے تعلق سے آپ کا خیال ہے کہ ”اس میں مراتب کا تفاوت تمام طبقات میں پایا جاتا ہے۔“ بعض لوگوں کے اعتراضات کا جواب دیتے ہوئے آپ فرماتے ہیں کہ ”جس فنی فقہ پر اس قدر ناز کیا جا رہا ہے اس کا جاننا کوئی خاص خوبی ہے نہ اس سے محروم رہنا کوئی بہت بڑا عیب ہے۔ فنی فقہ کے جانے والوں میں بعض حشوی اور ظاہر پرست ہیں اور بعض دقيق النظر۔ اسی طرح انہمہ حدیث میں دونوں طرح کے لوگ ہیں۔ یہ کوئی قانون نہیں جو آپ حضرات

کے نوک قلم پر بار بار آ رہا ہے۔ آپ لوگوں کی جدید تصنیف سے ظاہر ہوتا ہے کہ آپ حضرات میں سے اکثر حشوی اور ظاہری ہیں۔ یا الگ بات ہے کہ آپ کی ظاہریت فقہ کی شروح اور متون میں محصور ہے اور امام داؤد اور ابن حزم کی ظاہریت قرآن و سنت میں محدود ہے۔ ۲

ارباب تقلید کے حلقة میں فقهاء کو حکیم اور محدثین کو عطار کہا جاتا ہے۔ مولانا فرماتے ہیں کہ ”کم و بیش تمام طبقات میں سادہ لوح اور ظاہریں پائے گئے ہیں۔ یہ عطار اور حکیم کی مثال بھی اسی نوعیت کی ہے۔ مروجہ فقہی مسالک احناف، شافعی اور موالک میں بھی بڑے بڑے عطا موجود ہیں۔ قدرے سن بھی لیجئے“۔ اس کے بعد آپ نے فقہ حنفی سے سات مثالیں پیش کی ہیں۔

(۱) طہارت کے باب میں پانی کی طہارت کا مسئلہ کس قدر سطحی ہے۔ پانی کی مقدار میں وہ دردہ کا تعین بالکل غیر فقہی ہے..... بعض آثار میں گندے کوڑے کر کٹ کو کنویں کے منہ سے دس ہاتھ دور کھنے کی ہدایت سے مقدار کا تعین اور پانی جیسی سیال چیز کو اس پر قیاس کرنا، اس میں کون سی فقہ ہے؟

(۲) پھر کنویں کے پانی کی مقدار کو بالکل ہی نظر انداز کر دینا اور بعض غیر متنبد آثار پر اس کی بنیاد رکھنا بالکل ظاہریت ہے..... (شامی ارجے ۱۱، قاضی خاں ارجے)

(۳) موتوہ و لونڈی سے اثباتِ نسب کے لیے دعویٰ کی ضرورت پر زور اور مشرق و مغرب میں کسی عورت سے نکاح اور ملاقات کے متعلق یقین ہو کر نہیں تو بھی نسبت ثابت ہو جائے گی۔ (شامی ۲۷۲)۔ یہ درایت کی کون سی قسم ہے؟ اور اس پر حدیث الولد للفراش سے استدلال بڑی شمع قسم کی ظاہریت ہے۔ ابن حزم کی ظاہریت بھی اس کے آگے سر گلوں ہو گئی۔

(۴) ذکوان مولیٰ حضرت عائشہؓ قرآن کریم دیکھ کر امامت کرتے تھے۔ اسے عمل کشیر کی وجہ سے ناپسند کیا اور نماز کو فاسد قرار دیا گیا۔ لیکن عورت کے انداز نہانی کو غلط انداز سے دیکھئے تو نماز میں کوئی خلل نہ ہو گا (قاضی خاں، ارجے ۱۱۱۔ اشباہ)۔ یہ کہاں کا تفہم

مولانا شبیلی کی سیرۃ النعمان اور اس پر معارضات

ہے؟ ان جزئیات کو پوری عقیدت سے قبول فرمائیں کو عطا کہنا داشمندانہ انداز فکر نہیں ہے۔

(۵) محترمات ابتدیہ سے نکاح کے ذریعہ منہ کا لَا کرنے کے بعد شبهہ فی المحل کی بنا پر اسے حد سے بچانا ادرء والحدود بالشبهات کی بحث کرنا۔ اس میں ہمیں تو تفہم سمجھ میں نہیں آتا۔ (قاضی خاں ۳۲۲/۱)

(۶) خمر کے متعلق جس وسعت سے فقہ حنفیہ نے پرمٹ دیے ہیں اور خمر کی مختلف اقسام کے احکام جس حوصلہ مندی سے نافذ فرمائے ہیں اس سے حدیث یسمونہ بغیر اسمہ کی تقدیم تو ہوتی ہے، مگر تفہم فی الدین کا اس سے ثبوت نہیں ملتا۔ عام حلال و حرام میں احتیاط کے لحاظ سے احناف خاصے نیک نام تھے۔ لیکن یہ نیک نامی اور احتیاط شراب میں قائم نہیں رہ سکی، بلکہ اہل علم میں غیر متعاط روش کی نظریہ بن گئی۔

(۷) نکاح حلالہ کو ناجائز اور حرام سمجھنے کے باوجود یہ فتویٰ کہ اس سے پہلے خاوند کے لیے بیوی حلال ہو جائے گی، غایت درجہ کی سطحیت ہے۔ اس کی تائید روایت سے ہوتی ہے نہ درایت سے۔ اس تاویلی زنا کا جواز تلقید ہی کی بنا پر ہو سکتا ہے۔

مقالات نگار کا اضافہ:

(۸) حدیث رکانہ ۲۳ کے تحت ایک طلاق کی نیت سے تین مرتبہ طلاق کا لفظ استعمال کرنے پر ایک کے بجائے تین طلاق واقع ہونے پر اصرار، اور حلالہ جیسی حرامہ کے جیلے کا جواز حشویت کی ایک مکروہ شکل ہے۔ اس نے موجودہ زمانہ میں بہت ناگوار صورت حال پیدا کر دی ہے۔

(۹) بعض محترمات کے زنا سے بیوی کا شوہر پر حرام ہو جانا کون سے دلائل عقلیہ پر موقوف ہے، جب کہ نکاح پہلے ہوا ہے اور زنا کا وقوع بعد میں۔ یہ حشویت ایسی ہی ہے جیسے شوافع کے یہاں اپنی ہی ولد از زنا سے نکاح کا جائز ہونا۔

(۱۰) فاتحہ خلف الامام کے جواز سے انکار اور فجر کی سنتوں کو جماعت کی موجودگی میں ادا کرنے کی ترغیب۔ اس میں کون سی معقولیت ہے۔ جب کہ جماعت کی موجودگی میں

کسی دوسری نماز کی نفی کی گئی ہے ۲۲ اور فجر کی جماعت کے بعد سنتوں کے پڑھنے کا جواز رسول کریم ﷺ کی حدیث تقریری سے ثابت ہے۔ ۲۵

(۱۱) حضرت عائشہؓ کے ایک اثر سے استدلال کرتے ہوئے خواتین پر مسجدوں کے دروازے بند کر دینا، جب کہ انہیں مسجدوں میں جانے کی واضح طور سے اجازت ہے ۲۶ یہ احسان کے ذریعہ حدیث کو قتل کرنا ہے۔ آج کے زمانہ میں، جب کہ عورتیں ہر کام کے لیے گھروں سے نکلنے کے لیے آزاد ہیں، مسجد میں ان کی نمازوں پر قدغن لگانا کسی درایت کے تحت نہیں آتا۔

لفظ درایت، کی تحقیق مولانا مرحوم نے لغات معتبرہ یعنی المجد، القاموس، الحجیط، المصباح اور المیر کی مدد سے کرنے کے بعد اصطلاحی مفہوم کے لیے کشف الظنون (حاجی خلیفہ)، ابجد العلوم (نواب صدیق حسن خاں)، مفتاح السعادة (مصطفیٰ طاش کبریٰ زادہ) کے اقتباسات کے حوالوں سے چار نتائج برآمد کیے ہیں، جس کا شخص یہ رآمد ہوتا ہے کہ اس فن کا وجود درایت بالمعنی میں تحقیق معنی و مراد تک پہنچنے کے لیے ہوا ہے۔ اس سے معنی و مفہوم کی پیچیدگیاں رفع ہوتی ہیں۔ رجال کے مباحث میں بھی معانی اور مفہوم اور بعض تاریخی مباحث پر روشنی پڑتی ہے۔ اس سے شخ کے مباحث میں بھی استفادہ کیا جاسکتا ہے۔ تاریخ طبری، البدایہ والہایہ اور مسعودی وغیرہ میں اسainد کا اہتمام دراصل معاملات کی درایت کی خاطر ہی ہے۔ اس کے بعد لکھتے ہیں: ”فن درایت کا منشائی معلوم ہوتا ہے کہ بسا اوقات درایت کی وجہ سے ایسے قرآن جمع ہو جاتے ہیں جن کی بنا پر اخباری روایات کو حدیثی روایات پر ترجیح دینا درست معلوم ہوتا ہے۔ درایت کی تعریف سے معلوم ہوتا ہے کہ اس فن میں اہم فائدہ یہی ہے“۔ ۲۷

اس کے بعد لکھتے ہیں: ”مغض شخصی عقل اور تجربہ قرآن کی بنیاد نہیں ہونا چاہئے، بلکہ اساس پھر بھی روایات اور واقعات پر ہونی چاہئے۔ عقلی استحالات ایک مستند قصہ کی تغلیط کے لیے کافی نہیں، بلکہ اگر صحیح روایات کی تغلیط مغض عقلی احتمالات سے کی جائے تو اس کا مطلب روایت اور وادۃ دونوں کی تکذیب کرنا ہوگا۔ اور اگر ان قرآن کی بنیاد کوئی دوسری

حدیث ہو تو اعتماد روایت پر اور قرآن ترجیح کا موجب ہوں گے۔ ۲۸

علمائے عراق نے فرمایا ہے کہ وہ مراسیل کو بھی جست صحیح ہیں (بحوالہ شامی)۔

مسئلہ یہ ہے کہ مرسل کو حدیث کہنا کہاں تک درست ہے۔ (پھر مراسیل کو جست صحیح ہنا اور مرفوعات پر درایت کی قینچی چلانا کہاں کا انصاف ہے؟۔ مقالہ نگار) دراصل ائمہ حدیث نے درایت کا جو استعمال کیا وہ اس خطرہ سے بچنے کے لیے کیا "تاکہ نقل احادیث میں علماء کی طغیانیاں اصل مقصد کو بہا کرنے لے جائیں اور مراسیل و مقطوعات کی آڑ میں موضوع اور مختلط چیزیں آنحضرت ﷺ کی طرف منسوب نہ ہو جائیں۔ اس حفاظتی تصور کا نام "درایت" رکھا گیا۔ اور زیادہ تر اس کا انحصار لغت اور علوم لسانیہ پر رکھا گیا، تاکہ روایت کا مفہوم صحیح طور سے آگے منتقل ہو۔ ۲۹

علامہ شاہ نے درایت کی یہ تعریف فرمائی تھی: "درایت کا مطلب یہ ہے کہ جب کوئی واقعہ بیان کیا جائے تو اس پر غور کیا جائے کہ وہ طبیعت انسانی کے اقتضاء، زمانہ کی خصوصیات، منسوب الیہ کے حالات اور دیگر قرآن عقلی کے ساتھ کیا نسبت رکھتا ہے"۔

مولانا سمعیل صاحبؒ فرماتے ہیں کہ "اقضائے طبیعت وہی نجھر کا ترجمہ ہے۔ سرسید کا بھی یہی خیال تھا کہ نجھر کے خلاف کوئی چیز قبول نہیں ہو سکتی"۔ آگے فرماتے ہیں: "اس میں درایت کا مفہوم اس قدر آزاد کر دیا گیا ہے کہ اس پر کوئی پابندی نہیں رہی۔ اقتضاۓ طبیعت کی حد اور اس اقتضاۓ کا معیار کیا ہے؟ اور عقلی قرآن کی تعین کون کرے؟ کیسے کرے؟ زمانہ کی خصوصیات، نصوص کی راہ میں حائل ہو سکتی ہوں تو پرویز کے جرم پر بھی نظر ثانی ہونی چاہیے"۔ پھر فرماتے ہیں "عقل کو اس قدر وسیع اختیارات نہ قاضی عیسیٰ بن ابان نے دیے تھے نہ معزز لکو یہ حوصلہ ہوا تھا۔ یہ گنوar کے ہاتھ کسوٹی اور پاگل کے قبضہ میں تلوار دے دی گئی ہے۔ جوان کے جی میں آئے کریں۔ دین کا خدا حافظ"۔ ۳۰

مولانا اقتضاۓ طبیعت کے بارے میں فرماتے ہیں کہ یہ "بالکل مہمل جملہ ہے۔ طبائع کے اقتضاۓ میں اتنا ہی اختلاف ہے جس قدر خود انسانی طبائع میں۔ اقتضاۓ، طبائع کے تابع ہے، یہ تلقید کا معیار کیسے ہوگا؟ بے دین طبائع کے تقاضے دینی طبائع سے مختلف

ہوں گے۔ عالم اور بے عمل کے مقتضیات بھی مختلف ہوں گے..... ان تقاضوں کی صحت خود محل نظر ہے۔ یہ کسی دوسری چیز کے لیے قانون کیسے بن سکیں گے؟..... ہر زمانہ کے خصائص الگ الگ ہوتے ہیں۔ قرون خیر کے خصائص بعد کے قرون سے کافی حد تک مختلف ہیں..... اس وقت کے حوادث کو آج کے قرآن سے کیسے پر کھا جائے جب کہ زمانہ کی خصوصیات مختلف ہیں..... جب واقعہ ہو قدرتی طور پر حقیقت پسند طبائع قرآن اور منسوب الیہ کا جائزہ لیتے ہیں۔ لیکن یہ جائزہ عقلی قرآن کا استعمال صد یوں بعد نہیں ہونا چاہئے..... پھر عقلی قرآن کیا چیز ہیں؟ اگر کتاب و سنت اصل ہیں تو معیار ان کو ہونا چاہئے۔ عقل بھی وہی درست ہو گی جو اس پیمانے سے ناپی جائے۔“ ۱۳

مولانا آگے لکھتے ہیں: ”معلوم ہوتا ہے مولانا شبلی سرسید سے متاثر ہوئے۔ مولانا نے سرسید سے جوتا ثریا انہوں نے اسے اصطلاحاً علمی انداز دیا۔“ ۱۴

مولانا سلفی کا خیال ہے کہ بریلوی حضرات ”اس مصنوعی درایت سے بہت کم متاثر ہوئے (کیونکہ) اس درایت سے مجذرات، کرامات اور فقیروں کے فرضی قصوں کا بھی خاتمه ہوتا تھا۔ اس لیے انہوں نے اسے قابل قبول نہیں سمجھا“، لیکن مولانا کے نزدیک حضرات دیوبند کے سنجیدہ اور دوراندیش بزرگوں نے اس درایت کو اہل حدیث ہی کی طرح ناپسند کیا اور اس کے خلاف لکھا..... لیکن بعض دیوبندی اہل قلم اس سے متاثر ہوئے اور یہ اس لیے کہ اس نظریہ سے احتفاف میں قلت حدیث کا جو خلا تھا اسے درایت سے پانے کی کوشش کی گئی ہے..... فقہاء کے لیے اس مصنوعی اور ظاہری تفوق سے یہ حضرات مطمئن ہو گئے اور یہ غور نہ فرماسکے کہ یہ دراصل انکار حدیث کا زینہ ہے۔“ ۱۵

فقہراوی کے ذیل میں مولانا سلفی لکھتے ہیں:

”جن مقاصد کے لیے بعض اہل علم نے درایت کی ضرورت کو محسوس فرمایا انہی مقاصد کے لیے فقہاء عراق نے فقہراوی کی قید لگائی، تاکہ نصوص کا مفہوم صحیح ادا ہو اور روایت بالمعنی میں اس سے مدل سکے..... گورایت اور فقہ (راوی) کے مصلح مفہوم میں فرق ہے، لیکن مفہوم کے ادا میں دونوں ذرائع سے استفادہ کیا جاستا ہے.....“

(حالانکہ) انہمہ حدیث اور فقہائے محدثین اس قسم کی قیود سے بے نیاز تھے۔ اسانید کے ضبط اور متون میں مختلف الفاظ کے حفظ و ادا سے ان کی طبائع میں ایک ایسا ملکہ پیدا ہو جاتا تھا جس کی وجہ سے وہ فنی لطافتوں کے علاوہ ذوقی طور پر سمجھتے تھے۔ اور ہر صاحب فن کا اپنے فن میں بھی حال ہوتا ہے۔ وہ فن کی لطافتوں کو ذوق سے سمجھتے ہیں،^{۳۴}

مولانا سلفی کے نزدیک فنی لطافتوں کا یہ ذوق مولانا مودودیؒ کے اس ذوق سے الگ ہے جس میں مولانا مودودیؒ نے فقہاء کی حدیث شناسی کو رسول کی مزاج شناسی سے تعبیر کیا تھا، اور حدیث کو ظنی قرار دیا تھا۔^{۳۵}

نکات معارضہ

- (۱) احادیث کی مظنونیت کوئی نئی دریافت نہیں ہے۔ محدثین نے ظن کو دین میں معترض سمجھنے کے باوجود اس کو یقین عیانی کے بجائے یقین استدلالی کے لیے استعمال کیا ہے۔
- (۲) درایت کا موجودہ مفہوم درست نہیں ہے۔ اس سے قتنہ انکار حدیث کو تقویت پہنچتی ہے۔ یہ سمجھنا درست نہیں ہے کہ انہمہ حدیث نے درایت کو ملحوظ نہیں رکھا ہے۔
- (۳) نقہ راوی کو انہمہ حدیث نے جن معنوں میں استعمال کیا تھا ان سے ہٹ کر اس دور میں اسے بعض اجلہ صحابہ اور رواۃ کی تضعیف و تحریر کا مام لیا گیا۔
- (۴) بعض فقہی اصول قلت حدیث کے ضعف کو مکرنا کے لیے ہیں۔
- (۵) جس طرح فقہائے کرام حدیث سے بیگانہ نہیں تھے، اگرچہ اس فن میں ہر ایک کام رتبہ یکساں نہیں تھا، ویسے ہی محدثین کرام مختلف درجوب میں فقیہ تھے۔ ان کا معاملہ حکیم اور عطار کا نہیں تھا۔ صحابہ میں خصوصیت سے بخاری اور ترمذی اس کی بہترین مثالیں ہیں۔

حاصل معارضہ:

علامہ شبیؒ آخ عمر تک پروش لوح و قلم کرتے رہے، لیکن اپنے قرطاس و قلم کو پھر کبھی اختلافی مسائل سے آسودہ نہیں کیا۔ اللہ تعالیٰ تمام مرحومن کو اپنے جوار رحمت میں جگہ دے۔ اللہم انْغُفرْ لَهُمْ وَارْحَمْهُمْ۔ آمین۔

حوالی و مراجع

شعر الجم کی طرف اشارہ ہے۔

- ۱ سیرۃ العمـان۔ ص ۸۵ (طبع تدیم) اس کتاب کا جو نسخہ مقالہ نگار کو حاصل ہوا اس کے شروع کے دواویں غائب ہیں اس لیے سن طباعت معلوم نہیں ہو سکا۔ اس کے ہر صفحہ کے سرے پر امام ابو حنیفہ کھا ہوا ہے۔
- ۲ ترمذی عن حدیث عبد اللہ بن مسعود۔ ج ۲ ص ۱۰۹
- ۳ سیرۃ العمـان۔ ص ۸۶
- ۴ سیرۃ العمـان۔ ص ۸۷
- ۵ سیرۃ العمـان۔ ص ۸۸
- ۶ سیرۃ العمـان۔ ص ۸۹
- ۷ سیرۃ العمـان۔ ص ۹۰
- ۸ سیرۃ العمـان۔ ص ۹۱
- ۹ سیرۃ العمـان۔ ص ۹۲
- ۱۰ سیرۃ العمـان۔ ص ۹۳
- ۱۱ سیرۃ العمـان۔ ص ۹۴
- ۱۲ سیرۃ العمـان۔ ص ۹۵
- ۱۳ علامہ ناصر الدین البائی نے آحاد سے عقیدہ کے اثبات کے لیے میں دلائل دیے ہیں۔
ویکھیے مقالہ دوم۔ مشمولہ کتاب ”جیت حدیث“ (جامعہ سلفیہ بنارس، ۱۹۸۵ء) مطابق ۱۹۸۵ء۔
- ۱۴ جیت حدیث۔ بنارس۔ ص ۲۰ (ملخص)
- ۱۵ سیرۃ العمـان۔ ص ۲۰۸
- ۱۶ سیرۃ العمـان۔ ص ۲۰۹
- ۱۷ سیرۃ العمـان۔ ص ۲۱۰ تا ۲۱۷ (ملخص)
- ۱۸ سیرۃ العمـان۔ ص ۲۱۱ تا ۲۱۷ (ملخص)
- ۱۹ سیرۃ العمـان۔ ص ۲۱۲ تا ۲۱۸ (ملخص)
- ۲۰ سیرۃ العمـان۔ ص ۲۱۳ تا ۲۱۹ (ملخص)
- ۲۱ سیرۃ العمـان۔ ص ۲۱۴ تا ۲۲۰ (ملخص)
- ۲۲ سیرۃ العمـان۔ ص ۲۱۵ تا ۲۲۱ (ملخص)
- ۲۳ دارقطنی ۳۸۳/۱، ۳۸۳/۲، بیہقی ۲۸۳/۲، ابن خزیمہ ۱۱۶ (ابن حبان، حاکم اور ذہبی
نے اسے صحیح کہا ہے)
- ۲۴ ابو داؤد عن عبد اللہ بن عمر، ترمذی۔ باب خروج النساء الی المسجد باللیل۔ بخاری۔
- ۲۵ ترجیۃ الباب۔ باب خروج النساء الی المساجد، جمع کی نماز میں عورتوں کو مسجد میں لے جانے کا
حکم ترمذی اور ابن ماجہ میں بھی ہے۔
- ۲۶ جیت حدیث۔ ص ۳۸۱
- ۲۷ سیرۃ العمـان۔ ص ۳۸۲
- ۲۸ سیرۃ العمـان۔ ص ۳۸۳
- ۲۹ سیرۃ العمـان۔ ص ۳۸۴
- ۳۰ سیرۃ العمـان۔ ص ۳۸۵
- ۳۱ سیرۃ العمـان۔ ص ۳۸۶
- ۳۲ سیرۃ العمـان۔ ص ۳۸۷
- ۳۳ سیرۃ العمـان۔ ص ۳۸۸